

طبعی اور کیمیائی تبدیلیاں اور عوامل

باب
7

(Physical and Chemical Changes and Processes)

Students' Learning Outcomes

تدریسی مقاصد

- اس باب کے مطالعہ کے بعد طلبہ اس قابل ہو جائیں گے کہ:
- ◀ طبعی اور کیمیائی تبدیلیوں میں تمیز کر سکیں۔
- ◀ ماحول میں وقوع پذیر ہونے والی طبعی اور کیمیائی تبدیلیوں کی شناخت کر سکیں۔
- ◀ ہائڈروکاربنز کے بطور ایندھن استعمال کی وضاحت کر سکیں۔
- ◀ کھادوں کی طبعی اور کیمیائی خصوصیات جو ان کو زراعت میں مفید بناتی ہیں، کے استعمال کی وضاحت کر سکیں۔
- ◀ کھادوں کے نامناسب استعمال کے نقصان دہ اثرات پر بات چیت کر سکیں۔
- ◀ اس کیمیائی تعامل کو بیان کر سکیں جس میں نباتاتی تیل گھی میں تبدیل کیا جاتا ہے۔
- ◀ پلاسٹک کی تیاری کا ایک سادہ طریقہ بیان کر سکیں۔
- ◀ مختلف مادوں میں رجعی اور غیر رجعی تبدیلیوں کے درمیان تمیز کر سکیں۔
- ◀ اپنے ماحول میں مختلف مادوں میں متنوع رجعی اور غیر رجعی تبدیلیوں کی شناخت کر سکیں۔



ہم اپنی روزمرہ زندگی میں بہت سی تبدیلیوں کا مشاہدہ کرتے ہیں۔


ہمارے ارد گرد ہر وقت مادی اشیا میں تبدیلیاں واقع ہوتی رہتی ہیں۔ پتے اپنا رنگ بدلتے ہیں، درختوں کے پتے جھڑتے ہیں، دودھ دہی میں تبدیل ہو جاتا ہے اور لوہے کے کیلوں کو نمی کی موجودگی میں زنگ لگ جاتا ہے۔ ہمارے ارد گرد کچھ تبدیلیاں بہت آہستہ آہستہ اور کچھ بہت تیز ہوتی ہیں۔ اس باب میں ہم مادہ میں ہونے والی تبدیلیوں کا مطالعہ کریں گے۔

7.1: تبدیلیوں کی اقسام (Types of Changes)

مادی اشیا میں ہونے والی زیادہ تر تبدیلیوں کی دو بڑی اقسام، طبعی تبدیلیاں اور کیمیائی تبدیلیاں ہیں۔

طبعی تبدیلیاں (Physical Changes)

طبعی تبدیلی وہ ہے جس میں کسی شے کی صرف طبعی خصوصیات تبدیل ہوتی ہیں اور اس کی کیمیائی ترکیب یکساں رہتی ہے۔ سائز، شکل، رنگ وغیرہ کسی شے کی طبعی خصوصیات ہیں۔



طبعی تبدیلیاں عارضی ہوتی ہیں اور آسانی سے لوٹائی جاسکتی ہیں۔ پانی کا منجمد ہونا، پھل کا ٹکڑوں میں کاٹنا، بلب کا روشن ہونا، کسی چیز کا دوسری میں حل ہونا وغیرہ طبعی تبدیلیوں کی چند مثالیں ہیں (شکل 7.1)۔

برف پگھلے پانی یا منجمد ہو تو پانی (H_2O) کی ترکیب تبدیل نہیں ہوتی۔

شکل 7.1 پھل کا کٹنا اور موم کا پگھلنا طبعی تبدیلیوں کی مثالیں ہیں۔

پانی کا منجمد ہونا یا برف کا پگھلنا طبعی تبدیلیاں ہیں۔

مزید سوچیے!

راستے کے ایک طرف قلیل مقدار میں کھڑے پانی کی ایک دن موجودگی اور اگلے دن اس کی غیر موجودگی کی وضاحت کریں۔

چینی کا پانی میں حل ہونا

سرگرمی 7.1

آپ کو ضرورت ہوگی

• خوردنی نمک • چچ • سپرٹ لیپ • بیکر • پانی • ٹرائی پوڈ شینڈ • ماچس کی ڈبیا

طریقہ کار



1- بیکر میں کچھ پانی لیں۔

2- پانی میں خوردنی نمک کی کافی مقدار حل کریں۔ کیا پانی میں نمک نظر آتی ہے؟

3- بیکر کو تپائی پر رکھیں۔

4- بیکر میں پانی کو اُبال کراڑیں۔ بیکر میں باقی کیا رہتا ہے؟

سوچنے کی باتیں

پانی میں خوردنی نمک کا حل ہونا کیسے ایک طبعی تبدیلی ہے؟

کیمیائی تبدیلیاں (Chemical Changes)

کیمیائی تبدیلی میں کوئی شے کسی نئی شے میں تبدیل ہو جاتی ہے۔
کیمیائی تبدیلیاں مستقل ہوتی ہیں اور انہیں آسانی سے لوٹایا نہیں جاسکتا۔ کاغذ کا جلنا، لوہے کو زنگ لگانا، دودھ کا دہی میں تبدیل ہونا، خوراک کا پکنا وغیرہ کیمیائی تبدیلیوں کی چند مثالیں ہیں (شکل 7.2)۔



شکل 7.2: دودھ کا دہی میں تبدیل ہونا، کوئلے کا جلنا، اور لوہے کو زنگ لگانا کیمیائی تبدیلیوں کی چند ایک مثالیں ہیں۔

کوئلہ کاربن ہے۔ جب ہم کوئلہ جلائیں تو وہ دھوئیں، حرارت اور راکھ میں تبدیل ہو جاتا ہے۔ پس کوئلے کا جلنا ایک کیمیائی تبدیلی ہے کیونکہ اس عمل میں نئی اشیا بنتی ہیں۔



کیمیائی تبدیلیوں کی چند نشانیاں

- گیس کے بلبوں کا بننا
 - رنگ کا بدنا
 - انرجی کا خارج اور جذب ہونا
- اگر درج بالا نشانیوں میں سے کوئی ایک رونما ہو تو یہ کیمیائی تبدیلی کو ظاہر کرتی ہے۔

مزید سوچیے!

جب ہم غذا چاہتے ہیں تو ہم غذا میں کس قسم کی تبدیلی پیدا کر رہے ہوتے ہیں، ایک طبعی تبدیلی یا ایک کیمیائی تبدیلی؟

لوہے کو زنگ لگانا


سرگرمی 7.2



پانی سے آدھا بھرے گلاس میں لوہے کے چند کیل ڈال دیں۔ چند دنوں بعد کیلوں کا مشاہدہ کریں۔ لوہا پانی کی آکسیجن سے کیمیائی عمل کرتا ہے۔ یہ عمل لوہے کو زنگ لگانا کہلاتا ہے۔ یہ کس قسم کی تبدیلی ہے؟
لوہا + آکسیجن → پانی ← آئرن آکسائیڈ (زنگ)

پلچ سے سنگ مرمر کا عمل

سرگرمی 7.3



سنگ مرمر کے ٹکڑوں پر پلچ کی کچھ مقدار ڈالیں۔ مشاہدہ کریں کہ کیا ہوتا ہے؟
سنگ مرمر، پلچ کے ساتھ کیمیائی عمل کرتا ہے اور بلبے پیدا کرتا ہے۔
یہ ایک طبعی تبدیلی ہے یا کیمیائی؟



- آپ کو ضرورت ہوگی
- غبارہ
 - چمچ
 - میٹھا سوڈا
 - سرکہ
 - تنگ منہ والی بوتل
- 1- غبارے میں بیٹھے سوڈے کی کچھ مقدار ڈالیں۔
 - 2- تنگ منہ والی بوتل میں سرکے سے بھرے کئی چمچ ڈالیں۔
 - 3- بوتل کے منہ پر غبارے کا کھلا سرا پڑھادیں، جیسا کہ شکل میں دکھایا گیا ہے۔
 - 4- غبارہ اٹھائیں اور اُسے بوتل کے اوپر پکڑ کر رکھیں حتیٰ کہ میٹھا سوڈا بوتل میں گر جائے۔ اُن تبدیلیوں کا مشاہدہ کریں جو اُس وقت رونما ہوتی ہیں جب میٹھا سوڈا سرکہ کے ساتھ ملتا ہے۔



سوچنے کی باتیں

- i- غبارے کے ساتھ کیا ہوتا ہے؟
- ii- کیا میٹھا سوڈا اور سرکہ ابھی تک موجود ہیں یا نئی اشیا میں تبدیل ہو گئے ہیں؟
- iii- آپ کو کس نشانی سے علم ہوا کہ بوتل کے اندر میٹھا سوڈا اور سرکہ ملنے سے کیمیائی عمل واقع ہوا؟

7.2: کیمیائی تبدیلیوں کا اطلاق (Applications of Chemical Changes)

کیمیائی تبدیلیوں کے نتیجے میں نئی اشیا بنتی ہیں۔ ہم کیمیائی تبدیلیوں کی دُنیا میں رہ رہے ہیں۔ ہمارے اجسام، ہماری گاڑیوں اور ہمارے ماحول میں کئی کیمیائی تبدیلیاں رونما ہو رہی ہیں۔ بعض اوقات کیمیائی تبدیلیاں نقصان دہ اشیا بنا دیتی ہیں (شکل 7.3)۔



شکل 7.3: صنعتوں سے خارج ہونے والی زہریلی گیسوں کے پانی سے کیمیائی عمل کرتی ہیں جس کے نتیجے میں بارش کا پانی تیزابی بن جاتا ہے۔ تیزابی بارش (Acid Rain) جنگلات کو برباد کر دیتی ہے۔ تیزابی بارش کیمیائی تبدیلیوں کا نتیجہ ہے۔

مزید سوچیے!

آپ کے خیال میں لکڑی کا کاٹنا طبعی تبدیلی لیکن لکڑی کا جلنا کیمیائی تبدیلی کیوں ہے؟

7.2.1: ہائڈروکاربنز کا بطور ایندھن استعمال (Use of Hydrocarbons as Fuels)

ایندھن کا جلنا کیمیائی تبدیلی کی ایک اور مثال ہے۔ وہ ایندھن جسے ہم گاڑیوں یا کارخانوں کو چلانے کے لیے استعمال کرتے ہیں



شکل 7.4 موٹر گاڑیوں میں استعمال ہونے والا ایندھن ایک ہائڈروکاربن ہے۔

اُن اشیاء پر مشتمل ہوتا ہے جنہیں ہائڈروکاربنز (Hydrocarbons) کہتے ہیں۔ ہائڈروکاربن وہ کمپاؤنڈ ہے جو صرف ہائڈروجن اور کاربن ایٹمز پر مشتمل ہوتا ہے۔ یہ ہائڈروکاربنز زیادہ تر خام تیل (Crude Oil) سے حاصل کیے جاتے ہیں۔ جب ہائڈروکاربنز آکسیجن کی موجودگی میں جلتے ہیں تو ان کی کیمیائی ترکیب بدل جاتی ہے۔ ہائڈروکاربنز کے جلنے کے نتیجے میں بہت سی حرارت پیدا ہوتی ہے۔ لوگ حرارت کو مختلف مقاصد جیسا کہ کھانا پکانے، حرارت پیدا کرنے اور حرکت دینے وغیرہ کے لیے استعمال کرتے ہیں۔

7.2.2: زراعت میں کھادوں کا استعمال (Use of Fertilizers in Agriculture)

فصلوں کی بار بار کاشت زمین کی زرخیزی کو کم کر دیتی ہے۔ کسان زمین کی زرخیزی بڑھانے کے لیے مخصوص ایشیا استعمال کرتے

ہیں۔ ایسی شے جو زمین کے نمکیات میں اضافہ کر دے کھاد کہلاتی ہے۔ یہ کھاد قدرتی یا کیمیائی ہو سکتی ہے۔



کیمیائی کھادیں (Chemical Fertilizers) کارخانوں میں تیار کی جاتی ہیں۔ ان کی تیاری کے دوران بہت سی کیمیائی تبدیلیاں رونما ہوتی ہیں۔ زیادہ تر کھادیں مٹی کو نائٹروجن (N)، پوٹاشیم (K) اور فاسفورس (P) پلیمنٹس مہیا کرتی ہیں۔ ایسی کھادوں کو NKP کے نام دیا جاتا ہے۔ کھادوں کی طبعی خصوصیات جیسا کہ دانوں کا سائز اور ان کی سختی وغیرہ بہت اہم ہیں۔ کھاد کے چھوٹے سائز کے دانے (Grains) پانی میں با آسانی حل ہو جاتے ہیں لیکن سخت دانے غذائی اجزاء (Nutrients) کو آہستہ آہستہ خارج کرنے کی وجہ سے نرم دانوں سے بہتر ہوتے ہیں۔

شکل 7.5: کیمیائی کھادیں فصلوں کی پیداوار بڑھا دیتی ہیں۔

مائع کھاد (Liquid Fertilizer)، ایک شفاف محلول ہوتا ہے جس میں پودوں کے لیے ضروری اجزاء ہوتے ہیں۔ مائع کھادیں بغیر گروڈیبا کے ہوتی ہیں اور باسانی ہر پودے تک پہنچ جاتی ہیں۔

کھادوں کے نامناسب استعمال کے نقصان دہ اثرات

(Harmful Effects of Improper Use of Fertilizers)

ضرورت سے زائد چھڑکاؤ کی صورت میں، کچھ کھادوں کو پودے جذب نہیں کر پاتے۔ یہ کھادیں نہروں اور دریاؤں میں پہنچ کر آبی آلودگی کا سبب بن سکتی ہیں اور الٹی کی افزائش بڑھا سکتی ہیں۔ کیمیائی کھادوں کی تیاری کے دوران کونکہ اور قدرتی گیس جیسے ایندھن وافر مقدار میں استعمال ہوتے ہیں، جس کی وجہ سے ہمارے ایندھن کے ذخائر بڑی تیزی سے کم ہو رہے ہیں۔

پودوں اور جانوروں کے فضلات، گوبر کی کھاد (Manure) کہلاتے ہیں۔ گوبر کی کھاد ان غذائی اجزاء سے بھرپور ہوتی ہے جن کی مٹی کو ضرورت ہوتی ہے۔ گوبر کی کھاد میں ہونے والی کیمیائی تبدیلیاں فصلوں کی پیداوار میں اضافہ کرتی ہیں۔

7.2.3: خوردنی تیل، فیٹ میں کیسے تبدیل ہوتا ہے؟ (How does Vegetable oil Change into Fat)



شکل 7.6: خوردنی تیل ہائڈروجن کے ساتھ کیمیائی عمل کر کے ٹھوس فیٹ یا گھی میں تبدیل ہو جاتا ہے۔

ہائڈروجنیٹیشن (Hydrogenation) وہ کیمیائی عمل ہے جو خوردنی تیل کو ٹھوس فیٹ (بنا سستی گھی) میں تبدیل کر دیتا ہے۔ جب نکل (Nickel) کی موجودگی میں خوردنی تیل میں سے ہائڈروجن گیس گزاری جاتی ہے تو یہ ٹھوس فیٹ یعنی بنا سستی گھی میں تبدیل ہو جاتا ہے۔ یہ عمل ہائڈروجنیٹیشن کہلاتا ہے۔ خوردنی تیل مائع حالت میں جبکہ فیٹ (گھی) عام درجہ حرارت پر ٹھوس ہوتا ہے۔ اس کیمیائی تبدیلی کے وقوع پذیر ہونے کے دوران حرارت کی بڑی مقدار استعمال ہوتی ہے۔

ہائڈروجن + خوردنی تیل → نکل ← بنا سستی گھی (فیٹ)



مارجرین (Margarine) یا مصنوعی مکھن کیمیائی تبدیلیوں کے نتیجے میں بنتا ہے۔ یہ ہائڈروجن ملے خوردنی تیل اور کریم نکلے دودھ کا کچھ (Mixture) ہے۔ ہائڈروجنیٹیشن کے عمل میں خوردنی تیل میں سے ہائڈروجن گزاری جاتی ہے۔ کچھ لوگ مارجرین کو قدرتی مکھن کے متبادل کے طور پر استعمال کرتے ہیں۔

7.2.4: پلاسٹکس (Plastics)

پلاسٹکس بھی کیمیائی تبدیلیوں کے نتیجے میں بنتے ہیں۔ پلاسٹک (Plastic) وہ مادی شے ہے جسے کسی بھی شکل میں ڈھالا جاسکتا ہے۔ پلاسٹکس بہت بڑے بڑے مالیکولز ہوتے ہیں جو نسبتاً چھوٹے مالیکولز یعنی مونومرز (Monomers) سے بنتے ہیں۔ اسی وجہ سے پلاسٹکس کو پولیمرز (Polymers) بھی کہا جاتا ہے۔ پولیمرز ایسے لمبے مالیکولز ہوتے ہیں جو نسبتاً چھوٹے مالیکولز سے بنتے ہیں۔ مونومرز خام تیل سے حاصل کیے جاتے ہیں۔ پولی تھین اور پولی وینائل کلورائیڈ (PVC) وغیرہ پلاسٹکس کی چند مثالیں ہیں۔ گرم کرنے پر پلاسٹکس کو کئی اشکال میں ڈھالا جاسکتا ہے۔ ہم پلاسٹک کو کھلونوں، کپوں، بوتلوں، برتنوں وغیرہ کی شکل میں دیکھتے ہیں۔ پلاسٹکس گلنے سڑتے نہیں۔ وہ آلودگی کا باعث بن سکتے ہیں۔ پلاسٹکس کی آلودگی سے نمٹنے کا بہترین طریقہ ری سائیکلنگ (Recycling) ہے۔

پلاسٹک بنانا

سرگرمی 7.5



آپ کو ضرورت ہوگی
• کپ • چچ • سفید گلو • پانی • بوریکس پاؤڈر • نیلی روشنائی

طریقہ کار

1- کپ میں گلو (Glue) کی کچھ مقدار لیں۔ گلو میں نیلی روشنائی کے چند قطرے ڈالیں اور اُسے ملائیں۔
2- گلو کے ساتھ پانی ملا کر مکسچر کو اچھی طرح چچ سے ہلائیں۔
3- بوریکس پاؤڈر کو مکسچر میں ہلاتے ہلاتے ملائیں۔
4- مکسچر میں ظاہر ہونے والی تبدیلیوں کا مشاہدہ کریں۔
5- بوریکس کو ملاتے جائیں حتیٰ کہ مزید مائع دکھائی نہ دے۔
6- کپ کے اندر بننے والے میٹرل کو لے کر مختلف اشکال دیں۔
7- کیا آپ نئے نئے بننے والے کپاؤنڈ کا پلاسٹک سے موازنہ کر سکتے ہیں؟

7.3: رجعی اور غیر رجعی تبدیلیاں (Reversible and Irreversible Changes)

ایسی تبدیلی جسے لوٹایا جاسکے، رجعی تبدیلی (Reversible Change) کہلاتی ہے۔ یہ ایک عارضی تبدیلی ہوتی ہے۔ ہم وہی اشیاء دوبارہ حاصل کر سکتے ہیں۔ برف کا پگھل کر پانی بننا، ٹیوب لائٹ کا سوئچ آن کرنا، دوڑتے ہوئے دل کی دھڑکن کا بڑھنا، پانی میں نمک کا حل ہونا، خشک کپڑا گیلیا ہونا وغیرہ رجعی تبدیلیاں ہیں۔

ایسی تبدیلی جسے لوٹایا نہ جاسکے، غیر رجعی تبدیلی (Irreversible Change) کہلاتی ہے۔ یہ ایک مستقل تبدیلی ہوتی ہے۔ ہم ملاپ کرنے والی اشیاء کو ان کی اصل شکل میں دوبارہ حاصل نہیں کر سکتے۔ دودھ کا دہی میں تبدیل ہونا، پلاسٹر آف پیپرس کا پانی کے ساتھ ملنا، کاغذ اور لکڑی کا جلنا، انڈے یا پھل کا خراب ہونا وغیرہ غیر رجعی تبدیلیوں کی مثالیں ہیں۔ ہم رجعی اور غیر رجعی تبدیلیوں کا تعلق طبعی اور کیمیائی تبدیلیوں سے کس طرح جوڑ سکتے ہیں؟



شکل 7.7: دی گئی مثال میں رجعی اور غیر رجعی تبدیلیوں کی شناخت کریں۔

مزید سوچیے!

جب چینی کو کافی دیر تک گرم کیا جائے تو وہ سیاہ ٹھوس شے بن جاتی ہے۔ اسے رجعی اور غیر رجعی تبدیلی کے طور پر شناخت کریں۔

رجعی اور غیر رجعی تبدیلیاں

سرگرمی 7.6

اپنے ارد گرد رجعی اور غیر رجعی تبدیلیوں کی فہرستیں بنائیں۔ ان تبدیلیوں کے بارے میں اپنے دوستوں اور ٹیچر کے ساتھ بھی گفتگو کریں۔

بہت سے لوگ سوڈا سلف کے لیے پلاسٹک کے تھیلے استعمال کرتے ہیں، لیکن کچھ لوگ کاغذ کے تھیلے کو ترجیح دیتے ہیں۔

دونوں قسم کے تھیلے قدرتی وسائل سے بنتے ہیں جو کہ تیزی سے کم ہو رہے ہیں۔

فیصلہ کریں کہ کون سا تھیلا سوڈا سلف کے لیے استعمال کیا جانا چاہیے؟

• کاغذ کے تھیلوں میں پلاسٹک کے تھیلوں کی نسبت زیادہ چیزیں ڈالی جاسکتی ہیں۔ کاغذ کے تھیلے درختوں کے میٹیل سے بنتے ہیں۔

• پلاسٹک کے تھیلے وزن میں ہلکے اور واٹر پروف ہوتے ہیں۔ پلاسٹک کے تھیلے عام طور پر گلنے سڑنے والے (Biodegradable) نہیں ہوتے۔ یہ زمینی آلودگی کا باعث بنتے ہیں۔

پلاسٹک کے تھیلوں کو ری سائیکل (Recycle) کیا جاسکتا ہے۔

درست انتخاب

پلاسٹک اور کاغذ کے تھیلوں، دونوں کے کچھ فوائد اور کچھ نقصانات ہیں۔ لیکن ہو سکتا ہے کہ بہترین انتخاب نہ کاغذ اور نہ ہی پلاسٹک کا

تھیلا ہو۔ دوبارہ قابل استعمال (Reusable) کپڑے کا تھیلا سیکڑوں کاغذ اور پلاسٹک کے تھیلوں کا متبادل ہو سکتا ہے۔

اہم نکات

- ◀ طبعی تبدیلی میں صرف شکل، سائز یا مادے کی طبعی حالت تبدیل ہوتی ہے۔ کیمیائی تبدیلی میں مادی شے ایک نئی مادی شے میں تبدیل ہو جاتی ہے۔
- ◀ پانی کا اُبلنا اور منجمد ہونا، پھل کا نکلنا، بلب کا سوکنا، آن کرنا وغیرہ چند ایک طبعی تبدیلیاں ہیں۔ لوہے کو زنگ لگانا، کاغذ کا جلنا، خوراک کا پکنا وغیرہ چند ایک کیمیائی تبدیلیاں ہیں۔
- ◀ ہائڈروکاربنز آکسیجن کی موجودگی میں جل کر حرارت، پانی اور کاربن ڈائی آکسائیڈ میں تبدیل ہو جاتے ہیں۔ یہ حرارت مختلف مقاصد کے لیے استعمال کی جاتی ہے۔
- ◀ کیمیائی کھادیں، بنا سستی گھی اور پلاسٹکس کیمیائی تبدیلیوں کا نتیجہ ہیں۔
- ◀ کیمیائی کھادوں کے دانوں (Grains) کا سائز اور سختی زمین میں غذائی اجزاء کے آہستہ آہستہ خارج ہونے میں معاون ہوتے ہیں۔
- ◀ کیمیائی کھادوں کا نامناسب استعمال آبی آلودگی کا باعث بن سکتا ہے۔
- ◀ ہائڈروجنیشن وہ کیمیائی عمل ہے جو خوردنی تیل کو کھوس فیٹ (گھی) میں تبدیل کر دیتا ہے۔
- ◀ پلاسٹکس بڑے بڑے مالکیولز ہوتے ہیں جو نسبتاً بہت چھوٹے مالکیولز یعنی مونومرز کے جڑنے سے بنتے ہیں۔
- ◀ رجعی تبدیلی میں بننے والی چیز دوبارہ اپنی اصل شکل میں آسکتی ہے۔ غیر رجعی تبدیلی میں بننے والی چیز دوبارہ اپنی اصل شکل میں نہیں آسکتی۔
- ◀ پانی کا اُبلنا اور منجمد ہونا، موم کا پگھلنا وغیرہ رجعی تبدیلیوں کی مثالیں ہیں۔ پھل اور انڈوں کا خراب ہونا، دودھ کا دہی میں تبدیل ہونا وغیرہ غیر رجعی تبدیلیوں کی مثالیں ہیں۔

سوالات

1- درست اصطلاح تحریر کر کے نیچے دیئے گئے ہر فقرہ کو مکمل کریں۔

- i- مادے کے سائز، شکل یا حالت میں تبدیلی
- ii- مختلف خصوصیات کی حامل نئی اشیاء کا بننا
- iii- فضلوں کی پیداوار بڑھانے کے لیے کسان استعمال کرتے ہیں
- iv- وہ کمپاؤنڈ جو صرف کاربن اور ہائڈروجن ایٹمز پر مشتمل ہوتا ہے
- v- وہ پولی مر جو گرم کرنے پر آسانی سے کسی بھی شکل میں ڈھالا جاسکتا ہے

2- درج ذیل میں سے درست جواب پر دائرہ لگائیں۔

- i- دیا سلانی کا جلنا مثال ہے:
- (الف) طبعی تبدیلی کی
- (ب) کیمیائی تبدیلی کی
- (ج) دباؤ میں تبدیلی کی
- (د) رنگ میں تبدیلی کی
- ii- کون سی طبعی تبدیلی ہے؟
- (الف) انڈہ فرائی کرنا
- (ب) لکڑی کی چھڑی کا توڑنا
- (ج) موم بتی کا جلنا
- (د) بریڈ کو گرم کرنا
- iii- کیمیائی تبدیلی کی مثال ہے:
- (الف) پانی کا اُبلنا
- (ب) پانی کا بخارات بننا
- (ج) کاغذ کا جلنا
- (د) برف کا پگھلنا

-iv گلاب کے پھول کے سرخ رنگ کا بھورے رنگ میں تبدیل ہونا ہے:

- (الف) طبعی تبدیلی
(ب) کیمیائی تبدیلی
(ج) رجعی تبدیلی
(د) اچانک تبدیلی

-v خوردنی تیل کس کے اضافہ سے بنا سیتی گھی (ٹھوس فیٹ) میں تبدیل ہو جاتا ہے:

- (الف) نائٹروجن
(ب) کاربن
(ج) آکسیجن
(د) ہائیڈروجن

-vi کیمیائی تبدیلی کا نتیجہ ہوتا ہے:

- (الف) مادہ کا ضیاع
(ب) محلول کا بنا
(ج) حالت کی تبدیلی
(د) مختلف قسم کا مادہ بننا

3- مختصر جوابات دیں۔

-i طبعی تبدیلی سے کیا مراد ہے؟

-ii کیمیائی تبدیلی کی تعریف کریں۔

-iii مثال دیں جو غلط ہر کرے کہ لوگ ماحول کو تبدیل کرتے ہیں۔

-iv ہائیڈروجن نیشن کیا ہے؟

-v پلاسٹک کیا ہے؟


4- مثالوں سے واضح کریں کہ کیمیائی تبدیلی کسی شے کی خصوصیات میں تبدیلی لاتی ہے۔

5- درج ذیل پر مختصر نوٹ لکھیں۔

-i پلاسٹکس
-ii خوردنی تیل کا بنا سیتی گھی میں بدلنا

6- کھا دیں ہمارے لیے کس طرح مفید اور نقصان دہ ہیں؟

7- مثالیں دے کر رجعی اور غیر رجعی تبدیلیوں کی وضاحت کریں۔



پلاسٹک کی سوفٹ ڈرنک (Soft Drink) بوتلیں بنانا

حیران کن طور پر، پلاسٹک کی سوفٹ ڈرنک بوتلیں بنانا ایسا ہی ہے جیسا کہ ایک غبارے میں ہوا بھرنا۔

• گرم پولی تھین کی ٹیوب ایک بوتل کی شکل کے سانچے کے اندر رکھی جاتی ہے۔

• سانچے کو بند کرنے کے بعد دباؤ والی ہوا پولی تھین ٹیوب میں بھردی جاتی ہے۔ ٹیوب پھیلتی ہے

اور سانچے کی شکل میں ڈھل جاتی ہے۔

پھر سانچے کو کھولا جاتا ہے۔ آپ کی سوفٹ ڈرنک بوتل بھرنے کے لیے تیار ہے۔

مزید معلومات کے لیے وزٹ (Visit) کریں۔

- <http://www.learnnext.com/lesson/CBSE-VII-Science-Physical-and-Chemical-Changes.htm>
- http://en.wikipedia.org/wiki/Chemical_process

کمپیوٹر لنکس